

ලමයින් සම්බන්ධ යලි පැන ගිය නීති සංශෝධනය කළ යුතුයි



- ඇමැති නීති සුමේධා ජී. ජයසේන

බුද්ධිකා ඉඹුලාන

අපේ අනාගත ලමා පරපුරේ අභිවෘද්ධිය සඳහා ලමයින් සම්බන්ධයෙන් වූ යළි පැන ගිය නීති, අණ පනත් සංශෝධනය කළ යුතුව ඇතැයි ලමා සංවර්ධන හා කාන්තා අභිවෘද්ධි ඇමැති නීති සුමේධා ජී. ජයසේන මහත්මිය පැවැසුවාය.

මෙහිදී ලමයින් සම්බන්ධයෙන් වූ පනත් සංශෝධනය විය යුත්තේ ලමයින්ගේ යහපත හා සංවර්ධනය සඳහා බව තම විශ්වාසය වන්නේ යැයිද ඇමැතිවරයා කීවාය.

ලමයින් හා යෞවනයන් පිළිබඳව වූ 1939 අංක 48 දරණ පනත සංශෝධනය කිරීම සම්බන්ධයෙන් කොළඹ 01, ග්‍රාන්ඞ් ඔරියන්ටල් හෝටලයේ දී පැවැති දෙදින වැඩමුළුවේ දී ඇමැතිවරයා මෙම අදහස් පළ කළාය. එහිදී ඇමැතිවරයා මෙසේද කීවාය.

ලමයින් සම්බන්ධව කටයුතු කිරීමේදී 'හොඳ ලමයකු මෙරටට බිහි කිරීම අපේ මූලික පරමාර්ථය යි. එය සාක්ෂාත් කරගන්නට දරුවන් ගේ ආරක්ෂාව තහවුරු කිරීම වැදගත්.

රටේ, සමාජයේ ආකල්පමය වශයෙන් වෙනස්වීම් සිදුවන විට, තාක්ෂණික වෙනස්වීම් සිදුවන ලෝකයක් බිහිවන විට ලමයින් සම්බන්ධව වූ නීති අණපනත් සංශෝධනය කිරීමට සිදුවනවා.

එහිදී පැන නගින ගැටලු සඳහා අධිකරණ හා නීති ප්‍රතිසංස්කරණ අමාත්‍යාංශයෙන් ලැබෙන සහයෝගය වැදගත්.

ලමයින් සම්බන්ධව වූ ඇතැම් නීති පසුගිය කාලයේ සංශෝධනය වූවත් ඒවා ක්‍රියාත්මක කිරීමට දුෂ්කරතා පැන නැගුණා. මෙහිදී උද්ගත වන බිම් මට්ටමේ ගැටලු සඳහා මුහුණ දෙන්නේ පර්වාස නිලධාරීන්ය.

ඔවුන්ට අවශ්‍ය පහසුකම් ලබාදීමට ඇති ඉඩකඩ සීමිත වීම ගැටලුවක්.

අධිකරණ හා නීති ප්‍රතිසංස්කරණ ඇමැති මිලින්ද මොරගොඩ මහතා - ලමයින් සම්බන්ධයෙන් වූ ඕනෑම සංවර්ධන කටයුත්තක දී මගේ අමාත්‍යාංශයෙන් ලමා සංවර්ධන අමාත්‍යාංශයට පූර්ණ සහයෝගය හිමිවනවා.

අපේ රට නීති නිර්මාණ පාරාදීපයක්. එහෙත් ඒවා ක්‍රියාත්මක කිරීමට අවශ්‍ය නිලධාරීන්ගේ හිඟකම මෙයට බලපා තිබෙනවා. නීති හඳුනා එක සම්මත කරගන්න එක ලේසියි. නමුත් එය ක්‍රියාත්මක කිරීමට අමාරුයි. අධිකරණ මෙන්ම ලමා සංවර්ධන අමාත්‍යාංශය එක්ව මේ නීති ක්‍රියාත්මක කිරීමේ නිසි ක්‍රමවේදයක් හඳුන්වා දිය යුතු වනවා.

පර්වාස හා ලමාරක්ෂක සේවා දෙපාර්තමේන්තුවේ කොමසාරිස් සරත් අබයගුණවර්ධන මහතා - පළාත් පර්වාස නිලධාරීන්ට එම කාර්යාලවලට ලමයින් සම්බන්ධව කටයුතු කිරීමේ දී විශාල වැඩකොටසක් පැවරී තිබෙනවා. එමෙන්ම පර්වාස නිලධාරීන් ගේ අඩුවක් පැවැතීම නව පනත් ක්‍රියාත්මක කිරීමට බාධාවක් ඉදිරියේ දී බඳවා ගන්නා උපාධිධාරීන් ගේ සහය මෙහිදී ලබාගැනීමට අපේක්ෂිතයි.

විදේශගතවන මවු වරුන් ගේ දරුවන් පිළිබඳව විශේෂ නීති රීති සකස් කිරීම මේ දිනවල සැකසෙනවා. ඔවුන් ගේ රැකවරණය උපරිම කරන්නට අධිකරණ අමාත්‍යාංශයේ ද සහය ඇතිව මෙහිදී කටයුතු කෙරෙනවා.

මේ අවස්ථාවේදී යුනිසෙෆ් ආයතනයේ නීති උපදේශක

සජීව සමරනායක, යුනිසෙෆ් නියෝජිත පිලිප් ඩොවිමෙල් මහත්වරු ද කෙටි දෙසුම් පැවැත්වූහ.

ලමයින් හා යෞවනයන් පිළිබඳ සංශෝධන ආඥාපනත ඇමැති නීති සුමේධා ජී. ජයසේන, ඇමැති මිලින්ද මොරගොඩ මහත්ම මහත්මීන් ප්‍රමුඛ ආරාධිත අමුත්තන් වෙත පිළිගැන්වීම ද මෙහිදී සිදුකෙරුණි.

ලමා සංවර්ධන හා කාන්තා අභිවෘද්ධි අමාත්‍යාංශයේ ලේකම් ජී. දිසානායක, අධිකරණ හා නීති ප්‍රතිසංස්කරණ අමාත්‍යාංශයේ ලේකම් සුභද්‍ර ගම්ලත්, ජාතික ලමා ආරක්ෂක අධිකාරියේ ප්‍රධාන විධායක නිලධාරී එම්. සුමනදාස, අධිකරණ හා නීති ප්‍රතිසංස්කරණ අමාත්‍යාංශයේ අතිරේක ලේකම් කමලනී ද සිල්වා මහත්ම මහත්මීහු ප්‍රධාන පිරිසක් මේ අවස්ථාවේ සහභාගි වූහ.